


एक नजर

कार्यकाल बढ़ा



नई दिल्ली : एक और ग्लोबल मंदी की बढ़ती आहट को देखकर केंद्र सरकार ने रिजर्व बैंक (आरबीआइ) के गवर्नर डी. सुब्बाराव की मौजूदा नीतियों पर पूरा भरोसा जताया है। शायद यही कारण है कि सुब्बाराव के कार्यकाल को दो वर्षों के लिए और बढ़ा दिया गया है। उनका मौजूदा कार्यकाल सितंबर, 2011 तक है। सरकार ने लगभग डेढ़ महीने पहले ही उसे बढ़ाकर बाजार व निवेशकों को यह संदेश देने की कोशिश की है कि महंगाई के खिलाफ जंग सरकार की प्राथमिकता बनी रहेगी। वित्त मंत्री प्रणब मुखर्जी ने इस फैसले को वक्त की जरूरत बताते हुए कहा, 'पर्याप्त समय होने के बावजूद हमने यह फैसला इसलिए किया ताकि नीतियों को लेकर कोई अनिश्चितता न रहे।

मुनाफे में लौटी महिंद्रा सत्यम

नई दिल्ली : कभी देश के सबसे बड़े कॉम्प्यूटिंग घोटाले की शिकार बनी सत्यम कंप्यूटर्स (अब महिंद्रा सत्यम) घाटे से उबर आई है। अब महिंद्रा समूह का हिस्सा बन चुकी इस कंपनी ने 30 जुलाई, 2011 को समाप्त तिमाही में 225.2 करोड़ रुपये का मुनाफा कमाया है। जनवरी-मार्च तिमाही में कंपनी को 327 करोड़ रुपये का नुकसान हुआ था। इसी के साथ कंपनी ने वर्ष 2012 तक अमेरिकी शेयर बाजार से हटने की योजना की घोषणा भी कर दी है। अप्रैल-जून की इस तिमाही में 1,433.9 करोड़ रुपये की कमाई की।

महंगी हुई सिगरेट

मुंबई : देश की दिग्गज टोबैको कंपनी आइटीसी ने अपने प्रीमियम क्लासिक ब्रांड के सिगरेट पैकेट की कीमत 10 फीसदी बढ़ा दी है। इससे बीस सिगरेट वाली इस डिब्बी की कीमत 100 रुपये से 110 रुपये हो गई है।

छुपाई आमदनी

नई दिल्ली : आमदनी करोड़ों में, मगर आयकर विभाग के दस्तावेजों में इनके पास कोई संपत्ति ही नहीं है। विभाग ने मोटी आमदनी वाले ऐसे 50 लोगों का पता लगाया है, जो टैक्स देने से बचने के लिए सालों से अपनी आमदनी छुपाते रहे हैं। इनमें से हर एक पर 10 करोड़ रुपये से ज्यादा की कर देनदारी बनती है। आयकर विभाग अब जल्द ही इनके खिलाफ कार्रवाई करेगा। विभाग के एक वरिष्ठ अधिकारी ने कहा कि इन व्यक्तियों के खिलाफ पिछले मोटों से जानकारी जुटाई गई है। इनमें से कई ने या तो बेनामी संपत्तियां बना रखी हैं या अपने रिश्तेदारों और मित्रों के नाम से निवेश कर रखा है।

सस्ता हो सकता है पेट्रोल

घटे कूड के दाम



नई दिल्ली, 9 अगस्त (जागरण ब्यूरो) : महंगाई से त्रस्त जनता के लिए अमेरिकी मंदी एक अच्छी खबर लाने वाली है। अगर कच्चे तेल (कूड) की कीमतों में गिरावट का सिलसिला यूं ही जारी रहा तो तेल कंपनियों 15 अगस्त, 2011 को पेट्रोल को सस्ता करने का फैसला कर सकती हैं। यह पिछले ढाई वर्ष में पहला मौका होगा, जब भारत में किसी पेट्रोलियम उत्पाद की कीमत में कटौती की जाएगी।

वित्त मंत्री प्रणब मुखर्जी और तेल व गैस मंत्री जयपाल रेड्डी ने भी मंगलवार को संकेत दिए कि पेट्रोलियम उत्पादों की कीमतों में कटौती हो सकती है। दैनिक जागरण ने दो दिन पहले ही खबर दी थी कि अमेरिकी मंदी के असर से देश के ग्राहकों को पेट्रोल-डीजल थोड़ा सस्ता मिलेगा। सूत्रों के मुताबिक फिलहाल सिर्फ पेट्रोल सस्ता होगा। कच्चा तेल अभी उतना सस्ता नहीं हुआ कि डीजल, रसोई गैस या

केरोसीन की कीमत में कटौती की सूरत बनें। भारत जिन बाजारों से कच्चा तेल खरीदता है, वहां कूड की कीमत मंगलवार को 100 डॉलर प्रति बैरल से भी नीचे आ गई। पिछले नौ दिनों में कूड 113 डॉलर प्रति बैरल से घटकर 99 डॉलर प्रति बैरल पर आ गया है। तेल कंपनियों को पेट्रोल की कीमत तय करने की आजादी है और वे हर पखवाड़े कीमतों की समीक्षा करती हैं। पिछली बार (जून, 2011) में जब पेट्रोल की कीमत बढ़ाई गई थी, तब

अंतरराष्ट्रीय बाजार में कच्चा तेल 111 डॉलर प्रति बैरल पर था। यही वजह है कि एक अगस्त, 2011 को कीमत स्थिर रखने का फैसला हुआ था। अब तेल कंपनियां 15 अगस्त को तेल कीमत की समीक्षा करेंगी। पेट्रोलियम मंत्रालय के सूत्रों के मुताबिक, सस्ते कूड को देखते हुए निश्चित तौर पर तेल कंपनियां आम आदमी को थोड़ी राहत दे सकती हैं। कूड की कीमत में एक डॉलर की वृद्धि या कमी होने पर पेट्रोल बनाने में भारतीय कंपनियों की लागत 40 पैसे बढ़ती या घटती है। इस हिसाब से देखें तो तेल कंपनियों की लागत चार रुपये प्रति लीटर तक कम हुई है। तेल कंपनियां पेट्रोल की कीमत इतनी ज्यादा तो नहीं घटा सकतीं, क्योंकि उन्हें विगत में हुई हानि की भरपाई भी करनी है। साथ ही अभी जो कूड खरीदा जाएगा, ग्राहकों तक उससे बना पेट्रोल पहुंचने में एक माह का वक्त लगता है।

बाजार हो या राशन दुकान केरोसीन का होगा एक दाम

जयप्रकाश रंजन

नई दिल्ली, 9 अगस्त : अब आप राशन दुकान से खरीदें या खुले बाजार से, केरोसीन की कीमत एक ही होगी। राशन दुकान से केरोसीन खरीदने की पात्रता रखने वालों के बैंक खाते में सब्सिडी की राशि सीधे जमा करा दी जाएगी। वित्त मंत्री प्रणब मुखर्जी की अध्यक्षता में अधिकार प्राप्त मंत्रियों के समूह (ईजीओएम) की सोमवार देर रात हुई एक बैठक में केरोसीन सब्सिडी देने के नए फार्मूले को सैद्धांतिक मंजूरी दे दी गई। प्रायोगिक तौर पर यह योजना अक्टूबर, 2011 से दिल्ली और राजस्थान में लागू होगी।

ईजीओएम के इस फैसले को पेट्रोलियम मंत्रालय लागू करेगा। योजना के मुताबिक केंद्र सरकार केरोसीन सब्सिडी राज्यों को देगी और राज्य ग्राहकों के खाते में इसे ट्रांसफर करेगी। पेट्रोलियम व प्राकृतिक गैस मंत्री जयपाल रेड्डी शीघ्र ही इस योजना को लागू करने के लिए सभी राज्यों के मुख्य मंत्रियों की बैठक बुलाने वाले हैं। पहले उन राज्यों में यह योजना लागू होगी, जिनकी तैयारी बेहतर होगी। यानी जहां ग्राहकों का डाटाबेस तैयार होगा। केंद्र सरकार की मंशा अप्रैल, 2012 से देश के अधिकांश राज्यों में इसे लागू करने की है।

इस योजना को तत्काल लागू किया गया तो बाजार में केरोसीन की कीमत 38 रुपये प्रति लीटर हो जाएगी। अभी दिल्ली में राशन दुकानों पर केरोसीन 14.73 रुपये प्रति लीटर है। देश के अन्य हिस्सों में भी

ईजीओएम ने दी मंजूरी

फायदा :

1. बाजार में केरोसीन के महंगा होने से पेट्रोल व डीजल में इसकी मिलावट पर अंकुश लगेगा
2. सरकार पर सब्सिडी का बोझ कम होगा। वर्ष 2010-11 में केंद्र ने 19,600 करोड़ रुपये की केरोसीन सब्सिडी दी थी।
3. गलत नाम से केरोसीन उठाने वाली का पता कटेगा। केरोसीन की कालाबाजारी रुकेगी।
4. तेल कंपनियों का मुनाफा बढ़ेगा। सब्सिडी के बावजूद केरोसीन बिक्री से तेल कंपनियों को पिछले वर्ष 12 हजार करोड़ रुपये का घाटा हुआ था।

इसकी कीमत कमोबेश यही है। नई योजना के मुताबिक सार्वजनिक वितरण प्रणाली (पीडीएस) से केरोसीन लेने वाले सभी ग्राहकों का बैंक खाता खोला जाएगा। इसके लिए आधार कार्ड की मदद ली जाएगी। ग्राहकों का रिकॉर्ड राज्य सरकारों के पास होगा। ग्राहक जब राशन दुकान से केरोसीन खरीदेंगे तो उन्हें पूरी कीमत देनी होगी, लेकिन बाद में उनके खातों में राज्य सरकारों की तरफ से सब्सिडी की राशि जमा करा दी जाएगी। अभी सरकार तेल कंपनियों को सब्सिडी देती है। तेल कंपनियों सस्ती दर पर पीडीएस के लिए केरोसीन आपूर्ति करती है। नई व्यवस्था में राज्य तेल कंपनियों को केरोसीन की पूरी कीमत देंगे। सूत्रों के मुताबिक, ईजीओएम ने फिलहाल सिर्फ केरोसीन को लेकर फैसला किया है।

लखनऊ में कारनेशन का हब

लखनऊ : कारनेशन ऑटो ने लखनऊ के चिनहट क्षेत्र के तिवारीगंज मोहल्ले में अपना 25वां मल्टीब्रांड हब स्थापित किया है। इस हब में सभी प्रकार की कारों की सर्विस व मरम्मत की सुविधा है। यहां ग्राहकों को कैशलेस बीमा की सुविधा, कार पिक व ड्रॉप की सुविधा भी उपलब्ध होगी। कारनेशन के पास सभी प्रकार व मेक की प्रमाणित प्री-ऑन कार के व्यवसाय की भी योजना है। इस मौके पर कंपनी के प्रबंध निदेशक जगदीश खट्टर ने कहा कि लखनऊ में हमारे लिए प्रचुर संभावनाएं हैं।

रिलायंस 3जी टैब

लखनऊ : रिलायंस कम्युनिकेशन्स ने 3जी संवाहन के क्षेत्र में पैर पसारते हुए 'रिलायंस 3जी टैब' नामक एंड्रॉयड टैब्लेट पेश किया है। इस टैब्लेट में एंड्रॉयड 2.3 ओएस के साथ सात इंच बड़े स्थान वाला टचस्क्रीन है। यह टैब्लेट 512 एमबी रैम और माइक्रो एसडी वाहा भंडारण से युक्त है।